

(२१)

करहु कृपा करुणा निधे रघुवर वद दानी ।
श्री वैदेहिलि जी बल भरी दे अमृत वाणी ॥
थकी अ सां थोरो करे मूं खे रुचि दे रहमानी ।
कींअ रीधें रहमत भरिया विसिरियइ उहा वाणी ॥
ओखीअ असहाय खे इहो दानु दिजाइं दानी ।
आनंदु कंदु अबलु तूं करि महरबानी ॥
बुढिड़ो थियुसि जोभनु वियो कुछु कयुमि न जानी ।
दुख, दोलावा दोझिड़ा दिठमि नंढिड़े नादानी ॥
दासु निबलु थियो निर्मलु हाणे तूं थी बलवानी ।
गुणगांवा तृपति न थियां इहा द्रातर दे दानी ॥
वृजवन में अची घरु कयुमि खान छदे खानी ।
वांछित वरु न मिलियो अजां कयुमि सर्वसु कुरिबानी ॥
द्राढनि खां द्राढो आहीं तुंहिजे दरि तोबह तानी ।
मालिक ! थी मजबूरु मां तुंहिजे पेशि पयसि आनी ॥
अजबु रंग आहिनि सदां मुंहिजा साहिब सुबहानी ।
कदहीं वाली थिएं वेझिड़ो कदहीं दूरि थिएं दिलजानी ॥
हिकु रसु थी हलियो अचीं सज़ण सुखखानी ।
परिवर तो पेरें पई थियां वैदेहलि बान्हीं ॥

अगितों जी सुधि नांहि का अलाए छा लिखियो लासानी ।

केद्रे वजां कंहि खे चवां बी ठौर नाहे ठानी ॥

दुखियो दींहु न जेसीं अचे दे सिकजी सहदानी ।

रहिमत भरी रुची दे थियां केशव कुरिबानी ॥

गई बहोड़ि बिरिदु दिसी थीउ सदिड़नि में साणीं ।

सदिड़ा करें साहिब सचा मुंहिजी काया कुम्हलानी ॥

दरिड़े ते आयसि धणी वर दी वेगाणी ।

मोगी ऐं मांदी घणी दे हर्ष सुखनि खाणी ॥

दान शिरोमणि दया निधि तूं कोमल कुसुमानी ।

पकोड़ा खारायां प्यार सां भरियां प्यारल जो पाणी ॥

अगे हींअर अगिते अबा करि भक्तिनि मनभाणी ।

तुंहिजी झोली अ झझी अमां सभु भक्त भरिनि पानी ॥

विपति गृस्तु बालकु दिसी तूं आंसुनि झर आणी ।

पिता जियां प्रफुलित थिएं दिसी दासनि खुशि खवानी ॥

छा लालन तोखे भी लगी का कलऊ अ जी काणी ।

निबलनि खे तू बलु दिएं निथावनि थानी ॥

गरीबि सां गदिजी भरियाइं जोंक सां जिंदगानी ।

बापू तूं बालिणि संदो बियो दरु नाहे दानी ॥

बांह देई मिठा बाबला ! रखु अमनु अमानी ।
चात्रक चक्षुनि खे सदां दिजि प्रेमानंद पानी ॥
श्रीभूनंदनि पद पद्म में रहूं भंवर भुलानी ।
क्रोड़ कल्प ताई आशा कजि पूरणु परिधानी ॥
उत्कण्ठा अजीब गरीबि श्रीखण्ड जानी ।
स्वीकृत करि साई सचा जियं विदुर साग मानी ॥

कृपा निधान साहिब मिठा फरिमाईनि था: बोलिणा सति
श्रीवाहगुरु ! साहिब मिठा सनेह मगनु चित सां बापू श्रीरामचन्द्र
जे चरण कमलनि में वेनती पत्रु था लिखनि :

हे करुणानिधी ! सभिनी दानियुनि जा वदा दानी शिरोमणि
श्रीरघुवर स्वामी ! तूं बाबो आहीं, भगुवंतु ज़ाणी विनय कान था
करियूं । भगुवतु रक्षा सां गदु प्रलय बि कंदो आहे । पर तूं मिठो
बाबो सदा बचनि ते कृपालु ई आहीं । असीं गरीब आहियूं तूं
गरीब निवाजु आहीं । असां खे पहिरीं घुरिज, पहिरीं तार त इहा
आहे त श्रीजू महाराजनि जी अमृत भरी वाणी बल सहित दे ।
छो जो हाणे प्रीतम जे अनुराग जो झोको सही न था सघूं (सहे
कीन समुद्र जा दुखी दिलि दहका) इन करे गदु सहण जो बलु
बि दे । मां हाणे थकिजी पेई आहियां । थकी अ खे हाणे थाउं
दे । मूं खे उहा साकेत लोक वारी रुचि दे । जेका जियं घणी

मिले तियं घणी प्यास थिए, कदहीं न ढापे दींहों दींह वधंदी
रहे । ‘अलबेली रूप माधुरी अ में है मादकता कोई । रैन दिवस
पीवत रहत तृपति ना होई ।’ हे मिठी युगल सरकार तवहां जे
रूप में अहिड़ो नशो आहे जो अखियूं पियंदियूं मस्तु थींदियूं
हुयूं बि छदीनि नथियूं । ओ रहम भरिया साहिब ! महरबान
मालिक ! ब्राझारा बापू ! सब्राझा सतार ! अगे कींअ रीधें । जंहि
सदु कयो तंहिखे सदु दिनुइ । कंहि खे बि मांदो थियणु न
दिनुइ । उहे दींह किथे आहिनि ? ब्राहूं खणी चयुइ थे त इहो
मुंहिजो सहज सुभाउ आहे । मां बिना कारण कृपालु आहियां
जो हर तरह हीन खीन मलीन जंहि खे किथे थांउ कोन्हूं उन
खे बि न छदींदुसि । उहा वाणी विसिरी वेई अथई छा ? घण
कमो ऐं वेसरो साहिबु आहीं यादि थो दियारियांइ । इहो तुंहिजो
दोहु न आहे, दुर्वासा जे चयल वचननि जो आहे पर यादि
दियारण सां त जागु साहिब ! हिन ओखे समय में असहाय
बालिकनि खे पंहिजी कृपा जो दानु दे । तूं आनंदकंदु बाबलु
आहीं । आनंद जो घरु आहीं । तुंहिजे नाम जो ई अपारु प्रभाउ
आहे त पोइ जेके तवहां जे दर ते पुकारीनि, ‘शरणि’ चवनि त
तूं चुप करे बुधीं वेठो, इहो तवहां जे शान ते आहे ? मालिक हाणे
पाण खे दिसु, पंहिजे बिरिद खे सुजाणु, पंहिजे नाम जो नंगु

खणु । तुंहिजी कृपा जे ई सभु अधीन आहे । इन करे मालिक
कृपा करि । हे बाबल मिठा ! बराबरि बुढिड़ो थियो आहियां पर
दिलिड़ी त तवहां जी भक्ति लाइ जुवानु आहे । भक्ति जो शौंकु
बि जुवानु आहे । उहा जुवानी जंहि में राति दींह नेणनि में तार
हुई, निंड न हुई, पुकार ई पुकार हुई । “आरियल अमां” चवंदे
अखिड़ियुनि मां नार वहंदा हुआ । हे जानी ! उहे दींह अजु
किथे आहिनि ? हे दिलिबर ! मां कुछु न करे सघियुसि जेदो
तूं साहिबु आहीं तेदो त मूं कुछु बि न कयो । सभु कुछु तूं ई
करीं थो इन करे केरु चवंदो त मां कयो । जेको शिव खे अगमु
ऐं तमामु महांगो आहे, सभु देवताऊं जंहिजे दर्शन लाइ लीलाइनि
था अहिड़े वदे मालिक लाइ पंजाहु सठि वरिहिय थोरो मजनु
करणु कुछु बि न आहे । जिते लख लख वरिहिय तपस्या करण
वारा निमाणा थियो वेठा आहिनि, वेठा वाझाइनि, उते असां
गरीबनि जी साधना जी कहिड़ी गण आहे बसि मुख्यु कृपा ई
खणण वारी आहे । बालपण खां बे समुझाई अ में घणाई दुख
दोलावा दिठमि, वदिड़नि जो पूरो प्यारु बि हथि न आयो । न
मायड़ी अ जी गोद जो प्यारु लधुमि । झंगल झागींदे बुढिड़ा थी
वियासीं । जेसीं शरीर मन में बलु हुआ त जेकी पुगो थे, सो थे
कयोसीं । हाणे निबलु थियो आहियां, थको आहियां । नृमल

धणी ! हाणे तूं हिमथ करि बलवारो थीउ । किविली त पंहिजे
वित आहरि हलंदी पर हाथी त बिरांग ही हिक कंदो । मां बियो
कुछु त न थो घुरां ।

अर्थ न धर्म न काम रुचि पद न चहूं निर्बान ।

जियण मरण रति सीय राम पद यह वरदान न आन ॥

इहो दाणु दे दातार । दातारु उहो जो न हुजेसि त बि
दानु दिए । तूं त सदां भरिपूरु आहीं । तुंहिजा अठई पहर राति
दींह पियो गुण गायां । मनु इयें न चवे त हेतिरो नामु जपियो
अथमि हाणे बसि । अपारु बुख लगी पई हुजे । बसि न थिए ।
हे साहिब ! सिंधुड़ी अ खां कही बृज में आयुसि त तुंहिजी
अयोध्या खे वेझो थियां । तवहां शत्रुघ्न लाल खे बुधायो हो त
श्रीवृन्दाबन तवहां जी नित्य विहार स्थली आहे तूं वजी उहा
वसाइ । इहो जाणी, हे खान ! मां बि पंहिजी खानी छदे, तुंहिजे
इश्क में फकीरु बणिजी तुंहिजी ममता में राजाई छदे, तुंहिजे
मिलण जी मौज लाइ हितिडे घरिड़ो करे वेठुमि । सभु कुछु
तुंहिजे नाम तां कुलिबानु कयुमि । पर अजां वांछित वरु न
मिलियो अथमि । अजां सदु न थो दीं । प्रभु ! तूं दाढनि खां
दाढो आहीं । कदहीं मखण ऐं गुल खां कोमलु थियो पवीं त

कदहीं वज्र खां बि कठोर । तुंहिजे दर ते राति दींह तोबह
आहे । दाढो आहीं त बि असां लाइ कोमलु थीउ । भक्तनि लाइ
कोटि माता पिता आहीं । वेरियुनि लाइ कोटि कृषानु आहीं ।
असां लाइ कोमलु थीउ । असीं हुजत न था हलूं । कंहि गुण या
कुरिबानी अ बदिले कुछु न था चाहियूं । तोबह था करियूं ।
“महिर परिवर ओ गरीब निवाज़, गरीब हंड तुव चरणनि के
बंदे ।” मालिक ! तवहां मुंहिजा मालिक आहियो । हर हर थो
सद कयां । तुंहिजो वडु छा आहे ? हर हर खिजाइणु न थो
ठहे । पर न बुधीं त इहोबि नथो ठहे । मिठल ! बेवसि, लाचारु,
जदहीं बी का वाह न दिठमि, तुंहिजो ई नामु बुधुमि त आलसी
अभागनि खे पालीं थो, तवहां जे दर ते उन्हनि जो भी सन्मान
आहे, तदहीं डोडी आयुसि । जदहीं हरणी अ खे बी वाह न रही
तदहीं बेवसि थी तवहां दे निहारिणो पियुसि । जंहि खे चऊं था
सो चवे थो त “राम रज़ाइ शीश सबहीं के,” प्रभू श्रीरामचन्द्र जो
इहो हुकुमु आहे । तदहीं सोचियोसीं त भला उन प्रभू अ खे
पुकारियूं । थींदो उहो जो राजा राम चन्द्र रचियो आहे । पहिरीं
ज़िदु हो त तवहां खे न चवंदुसि पर हाणे हाराए बीठो आहियां,
हाणे शरणि आहियां । ओ रंग भरिया साहिब सुबहानी, शोभा
निधान ! तुंहिजा अजबु रंग आहिनि । कदहीं त अहिड़ो बि दींह

हुआ जो हर हर निहारींदो हुएं न मूं खे निहारि पर मां न
तकींदो होसि पर लाचारु थी तो दरि आयो आहियां । साहिबु
थीउ, बान्हीं अ खां परे न थीउ । उहो बदिलो न वटु । दिलिजानी
थी बि परे थो थीं । दिलिबरु थी बि लिकीं थो मिठल ! हाणे
राग रंगिड़ा लिक छिप जी रांदि छदे बाझारो थीउ । हाणे पेरें
थो पवांइ । यार ! हाणे मजु खणी । दिलि इयें थी चाहे त तवहां
जे सनेह जी धारा ऐं तवहां जी कृपा हिक रस वहंदी हले
तदहीं त बई गदिबियूं । सारो समयु हिक रस आनंद मंगल सां
हलंदो रहें । असां जे साहिब जो तवहां जो, बि सदां हिकु रसु
सुखमय समय हलंदो रहे । नित्य सुख खाणि सजण जो सुखु
हर समय काइमु रहे । नित्य सुख खाणि सजण जी जाइ
हर समय काइमु रहे । हे साहिब ! प्रणाम करण जी जाइ
तुंहिजी आहे । तवहां जो दरु मथे टेकण जो आहे । पर बान्हप
त उन मिठी सरकार महाराज जी आहे । तवहां असां खे उहा
दियो । सदा उन दरबार जी बान्हीं थी रहूं । अगिते जी का
खबर कान थी पवे त छा थींदो ? छोट तूं लाशानी आहीं
पंहिजी मौज वारो लाशरीकु । छोट कंहि जो माइटु आहीं बि
नाहीं बि । तोखे सभेई प्यारा आहिनि यानी सभेई हिक जहिड़ा
आहिनि । यां प्यारा हूंदे बि तूं तटस्थु आहीं । अहिड़ो बेपरवाहु
आहीं । पंहिजी मौज में कलमु खणीं थो लिखीं पर खबर न थो

रखी त छा थो लिखीं । असां खे बि खबर न आहे त असां जे
भाग में छा लिखियो अथव, मां कादे वजां तवहां को दसु
दियो । चवंदा आहियो त बचियलु मसु फकीरनि जी जिभ ते
हारी अथमि पोइ अहिडे संत जो ई को दसु दियो । केरु मूं
लाइ ठाहियो अथई ? उन वटि वजां । (साहिब मिठा हिक हिक
साधू संत फकीर खे पेरे पवनि त मन कंहिजी जिभ ते उहा
भागवारी मसु हुजे ऐं उन वचन सां आशीश अघी पवे) हे मिठा
साहिब ! लिखियो त सदां सुठो हूंदुव त बि खबर न थी पवे ।
जेसीं को दुखियो दींहु अची वजे तंहि खां अवलि रग रग में
अहिड़ो सनेहु भरे छदि जो संसार जो को दुखु असरु ई न
करे । लेखु को अहिड़ो लिखियो अथई जो हाणे मिटाए न थो
सघीं त पोइ सिक जो साथु त तुंहिजे वस में आहे; मुंहिजे साह
साह में पंहिजी सिक जड़े छदि । क्यास ऐं रहम वारी रुचि दे
जंहि में प्यास ऐं क्यासु बई हुजनि । तवहां जा कष्ट वीचारे
दिलि कुरिब में कढ़े पई, बियो कुछु यादि बि न रहे । हे केशव !
अहिड़ो कृपा जो हथु रखु त मां कुलिबानु थियां युगल जी दर्द
भरी रिहाणि में । तवहां जो ई बिरिदु त आहे; 'गई बहोड़ि गरीब
निवाजू' वियल खे बि मोटाइण वारो । सजी उमिरि संसार में
विजायल, थोरिड़े सिमिरण करण सां लेखे में आणीं चई त
मुंहिजी भक्ति लिकाइण लाइ बाहिरीं चंचलता थे कयाई । मन

जे छल वल खे न समुझीं, भारो भोरो सरलु आहीं । रुगो हिक वार को सदु करे त चई कींअ न कुरिब मां पुकारे रहियो आहे । वरी बलवानु अहिड़ो आहीं जो उन खे बि सुठो चई पाण वटि रखण जो ज़िदु करीं छोट केरु तुंहिजे उबतड़ि को न हलंदो । सभिनी तो खे साराहियो आहे, सभिनी जो तूं साहिबु आहीं । उहो बिरिदु सम्भारे सदड़िनि में साणी थीउ, हीणनि सां हमराहु थीउ ।

महाराजनि चयो: बटे सदड़ि बिया बि करि तुंहिजा सदड़ि सुठा था लगनि । साहिब चयो सज़ण ! सद त खोड़ कयांव पर हाणे थकिजी पियो आहियां, बलु घटिजी वियो आहे । शरीरु कोमलु थी पियो आहे । सद जी बि सघ न रही आहे । (उन्हीय जाइ तां हिकु सदु करणु बि टिनि दींहनि जी रोटी न खाइण जेतिरी दुबिराई देई छदे थो ।) हाणे सद न थी करे सघां । साहिब ! मां तवहां जे दरिड़े ते आयसि वेगाणे चित सां, मोगी आहियां, मांदी आहियां, इहो वरिड़ो घुरी रही आहियां त तवहां जी खुशी मुंहिजी खुशी थिए । तवहां युगल सदा मिली खिली खुशि रहो । गुलिड़नि खां बि कोमलु आहीं । मिठी अमड़ि चवंदी आहे त “तुले तूल से हैं फले फूल से हैं” पिजियल कपह खां बि हलिको आहीं टिड़ियल गुलनि खां बि कोमलु आहीं वरी

दानी शिरोमणि आहीं । टेई ग़ाल्हियूं तो में भरिपूर आहिनि ।
तवहां पाण चयो आहे त “मंगल जन दर लहंहि न नाहीं” तूं
कांहि जो दुखु सही न थो सघीं, तदहीं बि मां दुखु दिसां,
बादाईदो रहां, इहा ग़ाल्हि ठहे थी ?

मिठिड़ा ! मां ही पकोड़ा खणी आई आहियां, तवहां युगल
खाओ, मां पाणी भरे थी अचां । बसि मूं खे इहे ब सेवाऊं कृपा
करे दियो । पकोड़ो ठाहे तवहां खे खारायां, अनेक नमूननि जा
पकोड़ा ठाहींदी आहियां ऐं तवहां जे दर जो पाणी पई भरियां ।

कृपा निधान साहिब मिठा पंहिजे प्राण प्यारे मिठिड़े बाबल
सां विरूंह था करनि । मुंहिजा दशरथ जा दादुला दानी !
गुहनिषाद खे दशरथ महाराज घायलु कयो । दशरथु महाराजु
रथु पियो हलाए, ऐं राघवु लालु रथ ते वेठो आहे । निषादु राजु
रथ सां बंधलु आहे, दिसी राघव लाल जी दिलि भरिजी आई ।
बोछणु फाड़े रतु उघी बंधन छोड़े प्यारु करण लगा ।

निशादुराजु पाग़लनि वांगे पियो रूपु निहारे । राघवलाल
हथ जोड़े पिता खे वेनती कई : महिरबान बाबा ! हिन निर्दोष
बांदी अ पारां मां क्षमा प्रार्थना थो करियां हिन जा बंद खलासु
कयो । मां हिन जो ज़िमेवार आहियां । दशरथु महाराजु इयें

मिठिड़ा अमृत भरिया बोल बुधी ठरी पियो । सठि हज़ार वरिहियनि
खां बाबा मिठनि बोलनि लाइ वाझाए रहियो हो, अजु ही
सुकुमारु मूं खे महिरबान बाबा थो चवे । निहारे निशादराज खे
चयाई त : भाग्यवान बांदी ! भारत जो भावी सम्राटु तुंहिजी
पारत करे ज़ामिनु थो पवे तोते कृपालु थियो आहे । तूं निर्भउ
आहीं । पुटिड़नि वांगे प्यारो आहीं । कदहीं कदहीं असां जे
घरिड़े में ईदो कजाइं ।

दिलिबर रामचन्द्र साई ! तवहां सभिनी खे मोहे छदियो ।
हे दया जा अथाह सागर ! कुसुम खां कोमलु साहिब ! तवहां
जे दरिड़े जी गोली थी गुज़ारींदसि । गरीबि जी चाह बि तवहां
जी सेवा लाइ थी करियां । हिक खां ब ज़णियूं थियूं । कदहीं
कदहीं मां तवहां जे प्यार में भोरी थी कुछु भुलिजी वजां त
गरीबि सहेली सेवा जी सम्भार कराईदी ऐं हथु वठाईदी ।

प्रभू ! हाणे एकांत जी ग़ाल्हि बुधु । पंहिजाइप में हिक
बिए खे सलाह दिबी आहे । दयाल प्रभू ! दिसु जे के बि शास्त्र
आहिनि से सभेई तुंहिजी कृपा जे रंग में रंगियल आहिनि त
अगे कृपाऊं कयूं अथई । इन करे प्रभू ! हाणे ऐं अगिते बि
भक्तनि जी मन भाई कंदो रहु । उन्हनि जो अगंलु न मोटाइ ।

मुड़िसु थी करे माठि करे न वेहु । जसु चढ़ियलु अथई उन खे
वधाइ । कीरति प्रियु आहीं ऐं जसु चढ़ियलु अथई त भक्तनि
जी दिलि वठंदो रहु । भला भक्त तो खां घुरनि छा था ?
तुंहिजो नामु, तुंहिजी सेवा ऐं तुंहिजो जसु । तुंहिजो प्यारो
सतिसंगु ई त भक्तनि जो मधुरु मनोरथु आहे । हे साहिब !
तुंहिजी रस भरी झोल अखुटु आहे , उन मां सभु भक्त प्रेम जो
पाणी भरींदा रहनि त प्रेम समुद्रु को घटिबो ? तुंहिजो सभु
अखुट अनंत आहे । अनंत युगनि खां भक्त भरींदा आया आहिनि
ऐं भरींदा रहंदा त बि तुंहिजो खज़ानो सदा भरिपूर रहंदो ।
उन्हनि जी मिठी आशीश तो खे सदां भरींदी रहंदी । महिषि
वाल्मीक तवहां लाइ चयो त बालक खे विपति में दिसीं त
अखिड़ियूं भरिजी अचनीं ऐं दास खे आनंद में दिसीं त ठरी
पवीं । पंहिजनि बचनि जो केदो क्यासु अथई । कोई चवे त
ईश्वर भक्त दुखी आहिनि सा ग़ाल्हि न थो सही सघीं । खेनि
खिलंदो दिसीं त ममता वारे पिता समान खिलीं थो । निबलनि
जो बलु तुंहिजो सहजु सुभाउ आहे । “ निर्बल हो बल राम
पुकारियो आयो आधे नाम” तूं निथांवनि खे थांउ, निधरनि खे
आधारु, निओटनि खे ओट, बे घरनि खे घरु दियण वारो,
अड़ियनि जो आधारु साहिबु श्रीरामु आहीं । तूं कलियुग ते बि

कृपा करण वारो मालिकु आहीं । उन खे बि मोकल दिनइ कुझु
पंहिजी हलाइण जी । पर प्रभू ! मूं खे त बी वाह कान थी सुझे ।
बिना साधननि जो रक्षकु राजा आहीं । असां गरीब बान्हिड़युनि
खे बी ठौर न आहे । इहा बि घटिताई न आहे जो तवहां जहिड़े
पिता जे दर खे छदे बिऐ हंधि वजां । श्रीराघव चंद्र इहो बुधी
मुश्की निहारियो । साहिबनि प्रसन्नु दिसी विनय कई । दिलिबर
बाबा ! इहो दानु दियो त गरीबि श्रीखण्डि गदिजी कुशल
कल्याण भरी सारी जिंदगी तवहां जे जस में घारियूं । कृपा करे
पंहिजी कर कमल जी छाया में अमन अमान सां रखो । तवहां
जो कर कमलु सभिनी सुखनि जो दाता आहे । असां खे उनजी
सुखदाई छांव में रखो । हिन संसार में मेले ते असां बिनि
बालिड़ियुनि खे मोकिलियो अथव त बिनहीं बालिड़ियुनि खे
संभाले खणिजो । असां जू अखिड़ियूं चात्रिक आहिनि उन्हनि
खे सदां प्रेम आनन्द जो अमृतु पियारियो । चात्रिक वांगे असां
जू अखियूं श्रीजू अमड़ि जे प्रेम जी स्वांती बूंद थियूं चाहीनि ।
उहा कृपा करे प्रदानु कयो । श्रीस्वामिनी महाराणी अ जो मधुरु
नामु ऐं कीरति साहिब मिठनि खे प्राणनि खां बि वधीक प्यारी
आहे ऐं सदाई हृदय मन्दिर में लिकाईदा रहंदा आहिनि ।
हिकिड़े दास सरकार जे गुण गान ऐं नाम जी आज्ञा घुरी त

उन खे लिखियाऊं त श्री भूनन्दन साहिब जी भक्ति त हीउ
कंहि खे न दसींदो आहे । श्री दशरथ नन्दन खे दिलि सां
धियाइ, श्रीभूनन्दन साहिबु सदां जिए । असां बई बरिड़ियूं
भंवरियूं थी श्री जू महाराजनि जे चरण गुलिड़नि में मस्ता—
निड़ियूं थी भुलिजी पऊं ऐं कदहीं न उथूं । जियं शाम जो गुलु
बूटिजे भौरीं उन में वेठी गुलिड़े खे सहलाए, प्रभात जो गुलु
टिड़े त भौरीं बि टिड़ी पवे । तृपति न थिए । असां बरालिड़ियुनि
खे अहिड़ो प्यारु श्रीस्वामिनि जे चरणनि में थिए । चरणनि तां
कुरिबानु थियूं, सदां चरणनि जा मंगल मनायूं इहा आशा पूरी
थिए । सदां लाइ कोकिलूं थी युगल चरणनि में विश्रामु पायूं ।
महाराजनि मिठनि चयो त बचिड़ियूं ! तवहां जे हृदय जी
उत्कण्ठा ऊंची ऐं मधुरु आहे । साहिबनि चयो त साहिब !
तवहां खे जे कदहीं वणे थी त कृपा करे स्वीकारु कयो ऐं विदुर
जी सादी रोटी अ वांगे कृपा करे पानु करे कृतार्थु कयो । शबरी
अ जे बेरनि वांगे असां जी वेनती ऐं आशीष सदां सुख दींदी ।
युगल सदां आनंद में भरिपूरु विहारु कयो । साहिब मिठनि
युगल जी आरती उतारे भोजन खाराए प्रसन्नु थिया ।

मिठिड़े बाबल साईं अ जी सदाईं जै ॥